

**NSD NEWS BULLETIN
ALL INDIA RADIO, GUWAHATI
0000000000**

Date : 04-06 -2024

Time : 07-05 hrs

**ASSAMESE MORNING BULLETIN
HEADLINES**

:.....:

- ১। দেশত লোকসভা নিৰ্বাচনৰ ভোটগণনা আজি পুৱা ৮ বজাৰ পৰা আৰম্ভ হ'ব।
- ২। আকাশবাণী গুৱাহাটীৰ আঞ্চলিক বাতৰি বিভাগে আজি লোকসভা নিৰ্বাচনৰ ভোটগণনাৰ পৰিপ্ৰেক্ষিতত জনাদেশ-২০২৪ শীৰ্ষক দিনজোৰা অনুষ্ঠান প্ৰচাৰ কৰিব।
- ৩। অসমৰ সাম্প্ৰতিক বানত ১০ খন জিলাৰ ৬ লাখৰো অধিক লোক ক্ষতিগ্ৰস্ত হৈছে।
- ৪। ভাৰতৰ ৰোহন বোপাল্লা আৰু অষ্ট্ৰেলিয়াৰ মেথিউ এবডেনৰ যুটীটো ফ্ৰেন্স অপেন টেনিছ প্ৰতিযোগিতাৰ পুৰুষৰ ডাবলছৰ কোৱাৰ্টাৰ ফাইনেলত প্ৰবেশ কৰিছে।

আৰু

- ৫। দক্ষিণ আফ্ৰিকাই যোৱা নিশা আই চি টি-২০ বিশ্বকাপ প্ৰতিযোগিতাৰ এখন খেলত শ্ৰীলংকাক ৬ উইকেটত পৰাস্ত কৰে।

০০০০০

সমগ্ৰ দেশতে নিৰ্বাচন আয়োগৰ নিৰ্দেশমৰ্মে ভোটগণনা স্বচ্ছ আৰু নিয়াৰিকৈ সম্পন্ন কৰাৰ বাবে ইতিমধ্যে প্ৰয়োজনীয় সকলো ব্যৱস্থা গ্ৰহণ কৰা হৈছে। দেশৰ অন্য ৰাজ্যসমূহৰ লগতে অসমতো ৫২টা কেন্দ্ৰত আজি পুৱা ৮ বজাৰ পৰা লোকসভা নিৰ্বাচনৰ ভোটগণনা আৰম্ভ হ'ব। ইয়াৰ পূৰ্বৰ নিৰ্বাচনত প্ৰথমে পোষ্টেল বেলটসমূহ গণনা কৰা হৈছিল আৰু তাৰ ৩০ মিনিট পাছত ইভিএম মুকলি কৰাৰ ব্যৱস্থা আছিল যদিও এইবাৰ লোকসভা নিৰ্বাচনত এই নিয়মৰ কিছু সলনি কৰা হৈছে। এইবাৰ বিটাৰ্ণিং বিষয়া থকা জিলাৰ ভোটগণনা কেন্দ্ৰত পুৱা ৮ বজাত পোষ্টেল বেলট গণনা আৰম্ভ হ'ব আৰু ৩০ মিনিট পাছত ইভিএম মুকলি কৰা হ'ব। এই স্থানসমূহত পোষ্টেল বেলট গণনাৰ বাবে পৃথক টেবুলৰ ব্যৱস্থা কৰা হৈছে। আনহাতে, বাকী জিলাসমূহত পোষ্টেল বেলট পেপাৰ গণনা কৰা নহয়। সেই ঠাইসমূহত পুৱা ৮ বজাৰ পৰা ইভিএমৰে গণনা আৰম্ভ হ'ব।

অসমৰ লগতে ত্ৰিপুৰাতো ভোটগণনাৰ প্ৰস্তুতি সম্পূৰ্ণ হৈ উঠিছে। ৰাজ্যখনৰ দুখন লোকসভা আসনৰ বাবে অনুষ্ঠিত ভোটগ্ৰহণৰ পাছত ইভিএমসমূহ ৰখা ষ্ট্ৰং কম্বোৰ ভোটগণনাৰ সৈতে জড়িত বিষয়া তথা নিৰ্বাচনী যুঁজত অৱতীৰ্ণ প্ৰাৰ্থীসকলৰ উপস্থিতিত ইতিমধ্যে খুলি দিয়া হৈছে। ত্ৰিপুৰা পশ্চিম লোকসভা সমষ্টিৰ বিটাৰ্ণিং বিষয়া ড০ বিশাল কুমাৰে জানিবলৈ দিয়া অনুসৰি সমষ্টিটোৰ ৭টা কেন্দ্ৰত ভোটগণনা কৰা হ'ব আৰু ৬ৰ পৰা ১০টা ৰাউণ্ডৰ ভিতৰত এই প্ৰক্ৰিয়া সম্পন্ন হ'ব।

মণিপুৰতো ইনাৰ আৰু আউটাৰ লোকসভা সমষ্টি দুটাৰ ভোটগণনাৰ বাবে প্ৰস্তুতি সম্পূৰ্ণ হৈ উঠিছে। ৰাজ্যখনত ২৪টা কেন্দ্ৰত ভোটগণনা কৰা হ'ব।

একেদৰে কেৰালাতো লোকসভা নিৰ্বাচনৰ ভোটগণনাৰ প্ৰস্তুতি সম্পূৰ্ণ হৈ উঠিছে। ৰাজ্যখনৰ মুখ্য নিৰ্বাচনী বিষয়া সঞ্জয় কৌলে স্বচ্ছ আৰু সুৰক্ষিত ভোটগণনা প্ৰক্ৰিয়া নিশ্চিত কৰাৰ উদ্দেশ্যে সকলো ধৰণৰ ব্যৱস্থা গ্ৰহণ কৰা হৈছে বুলি জানিবলৈ দিছে।

লোকসভা নিৰ্বাচনৰ লগতে অন্ধ্ৰপ্ৰদেশ আৰু ওড়িশাৰ বিধানসভা নিৰ্বাচন আৰু বিভিন্ন সমষ্টিৰ উপ-নিৰ্বাচনৰো আজি ভোটগণনা কৰা হ'ব। ইয়াৰ বাবে প্ৰস্তুতি সম্পূৰ্ণ হৈ উঠা বুলি আমাৰ সংবাদদাতাই জানিবলৈ দিছে।

ইপিনে ৰাজস্থানতো ২৫খন লোকসভা আসনৰ ভোটগণনাৰ বাবে সকলো ধৰণৰ প্ৰস্তুতি সম্পূৰ্ণ হৈছে। ৰাজ্যখনত আজি বাগিদৰা বিধানসভা সমষ্টিৰ উপ-নিৰ্বাচনৰো ভোটগণনা কৰা হ'ব। নিৰ্বাচন আয়োগে ৰাজ্যখনত ৫৬ গৰাকী পৰ্যবেক্ষক নিয়োগ কৰিছে। ভোটগণনাৰ প্ৰতি লক্ষ্য ৰাখি ৰাজ্যখনৰ প্ৰতিটো ভোটগণনা কেন্দ্ৰত তিনিতৰপীয়া সুৰক্ষাৰ দিহা কৰা হৈছে বুলি আমাৰ সংবাদদাতাই জানিবলৈ দিছে।

বিহাৰতো পুৱা ৮ বজাৰ পৰা ৪০খন লোকসভা আসনৰ বাবে ভোটগণনা অনুষ্ঠিত হ'ব। ইয়াৰ লগতে ৰাজ্যখনৰ অগিয়াঁও বিধানসভা সমষ্টিৰ উপ-নিৰ্বাচনৰো আজি ভোটগণনা কৰা হ'ব।

০০০০০

তেলেংগানাও ১৭টা লোকসভা সমষ্টিৰ ভোটগণনাৰ বাবে সাজু হৈ উঠিছে। ৰাজ্যখনত ১০ হাজাৰৰো অধিক লোকক ভোট গণনাৰ বাবে নিয়োগ কৰা হৈছে। ৰাজ্যখনত উপ-নিৰ্বাচন অনুষ্ঠিত হোৱা ছিকন্দাৰাবাদ ছাউনী বিধানসভা সমষ্টিৰ ভোট গণনাও একেলগে কৰা হ'ব।

ৰাজ্যখনত কেন্দ্ৰীয় পৰ্যটন মন্ত্ৰী জি কিষণ ৰেড্ডী ছি কন্দাৰাবাদৰ পৰা পুনৰ নিৰ্বাচনত অৱতীৰ্ণ হোৱাৰ বিপৰীতে এম আই এম ৰ নেতা আছাদুদ্দিন ওৱেইছি একেৰাহে পঞ্চমবাৰৰ বাবে নিৰ্বাচনত অৱতীৰ্ণ হৈছে। ৰাজ্যখনত ৩ কোটি ৩২ লাখ ৩২ হাজাৰতকৈ অধিক ভোটা দাতাৰ ভিতৰত ৬৫ দশমিক ৬-৭ শতাংশই ভোটদান কৰিছিল।

০০০০০

আকাশবাণী গুৱাহাটীৰ আঞ্চলিক বাতৰি বিভাগে আজি লোকসভা নিৰ্বাচনৰ ভোটগণনাৰ পৰিপ্ৰেক্ষিতত **জনাদেশ-২০২৪** শীৰ্ষক দিনজোৰা অনুষ্ঠান প্ৰচাৰ কৰিব। এই অনুষ্ঠানত কেইবাগৰাকীও বিশ্লেষক আৰু সমল ব্যক্তিৰ উপস্থিতত ভোটগণনাৰ শেহতীয়া তথ্য সম্পৰ্কে আলোচনা কৰাৰ লগতে দেশ আৰু ৰাজ্যৰ বিভিন্ন সমষ্টিৰ পৰা আকাশবাণীৰ সংবাদদাতাৰ সৈতে সংযোগ স্থাপন কৰি পোনপটীয়াকৈ ভোটগণনাৰ শেহতীয়া তথ্য প্ৰচাৰ কৰা হ'ব। অনুষ্ঠানটো পুৱা চাৰে ৮ বজাৰ পৰা অব্যাহত থাকিব। এই অনুষ্ঠানটো **NEWS ON AIR** এপ, ইউ টিউব চেনেল **AIR NEWS GUWAHATI** আৰু **X** হেণ্ডেল **@AIRNEWS_GHY** যোগে পোনপটীয়াকৈ প্ৰচাৰ কৰা হ'ব।

০০০০০

অসমৰ ১০ খন জিলাৰ ৬ লাখৰো অধিক লোক বানৰ কবলত পৰিছে। ৰাজ্য চৰকাৰে বানৰ কবলত পৰা জিলাসমূহত ইতিমধ্যে ১৯১টা সাহায্য শিবিৰ আৰু ১০৮টা সাহায্য বিতৰণ কেন্দ্ৰ মুকলি কৰিছে। বিগত ২৪ ঘণ্টাত কাছাৰ জিলাত বানত ৪ জন লোকে প্ৰাণ হেৰুৱাইছে। ইয়াকে লৈ এইবাৰৰ বানত ৰাজ্যখনত প্ৰাণ হেৰুওৱা লোকৰ সংখ্যা ১৮ লৈ বৃদ্ধি হৈছে। ৰাজ্যখনৰ ৫৭৭ খন গাঁও প্লাৱিত হোৱাৰ লগতে ৬ হাজাৰৰো

অধিক হেক্টৰ কৃষিভূমি বানৰ কবলত পৰিছে। চৰকাৰী সূত্ৰ অনুসৰি বানত বিগত ২৪ ঘণ্টাত কাছাৰ জিলাত ৪ গৰাকী লোক সন্ধানহীন হৈছে। অসম ৰাজ্যিক দুৰ্যোগ ব্যৱস্থাপনা প্ৰাধিকৰণৰ তথ্য অনুসৰি কেইবাখনো জিলাৰ পথ, মথাউৰি আৰু আন্তঃগাঁথনি ক্ষতিগ্ৰস্ত হৈছে।

ইপিনে উত্তৰ-পূব সীমান্ত ৰে'লৱেই নিউ হাফলং-চন্দ্ৰনাথপুৰৰ ৰে'লপথৰ ক্ষতিৰ প্ৰতি লক্ষ্য ৰাখি ৫ জুনলৈকে কেইবাখনো ৰে'লৰ যাত্ৰা বাতিল কৰাৰ লগতে আন কেইবাখনো ৰে'লৰ যাত্ৰা আংশিকভাৱে বাতিল কৰিছে।

০০০০০

ক্লাউডিয়া ছিনবামকো মেক্সিকোৰ প্ৰথমগৰাকী মহিলা ৰাষ্ট্ৰপতি হিচাপে নিৰ্বাচিত হৈছে। তেওঁ নিকট প্ৰতিদ্বন্দ্বী জছিতল গালভেজ বিৰুদ্ধে জয়ী হৈ ইতিহাস সৃষ্টি কৰে। ৬১ বছৰীয়া ক্লাউডিয়া ছিনবামকো শাসনাধিস্থিত ম'ৰেনা দলৰ হৈ নিৰ্বাচনত অৱতীৰ্ণ হৈছিল।

০০০০০

বিজেপিয়ে কৈছে যে, বিৰোধী দল কংগ্ৰেছ আৰু আই এন ডি আই মিত্ৰজোঁটে গণতন্ত্ৰৰ প্ৰতি শ্ৰদ্ধাশীল হৈ লোকসভা নিৰ্বাচনত পৰাজয় মানি লোৱা উচিত। নতুন দিল্লীত কালি বিয়লি সংবাদ মাধ্যমৰ সৈতে হোৱা কথা বতৰাত দলৰ মুখপাত্ৰ সুধাংশু ত্ৰিবেদীয়ে দেশৰ নিৰ্বাচনী প্ৰক্ৰিয়াৰ সময়ছোৱাত ভিত্তিহীন প্ৰশ্ন উত্থাপন কৰাৰ বাবে কংগ্ৰেছ আৰু অন্যান্য ৰাজনৈতিক দলসমূহৰ সমালোচনা কৰে। নিৰ্বাচনৰ ভোটগণনাৰ পূৰ্বে সমাজত অপ্ৰীতিকৰ পৰিস্থিতিৰ সৃষ্টি কৰাই বিৰোধী দলসমূহৰ লক্ষ্য বুলি তেওঁ অভিযোগ উত্থাপন কৰে।

০০০০০

ফ্ৰেন্স অপেন টেনিছত ভাৰতৰ ৰোহন বোপান্না আৰু তেওঁৰ সহযোগী অষ্ট্ৰেলিয়াৰ মেথিউ এবডেনে পুৰুষৰ ডাবলছৰ কোৱাৰ্টাৰ ফাইনেলত প্ৰবেশ কৰিছে। দ্বিতীয় বাছনিপ্ৰাপ্ত ভাৰত-অষ্ট্ৰেলিয়াৰ যুটীটোৱে ছুপাৰ টাই ব্ৰেকাৰত ভাৰতৰ এন শ্ৰীৰাম বালাজী আৰু মেক্সিকোৰ মিগেল এঞ্জেল ৰেয়েছ ভাৰেলাৰ যুটীটোক ৬-৭, ৬-৩ আৰু ৭-৬ ফলাফলত পৰাজিত কৰে। কোৱাৰ্টাৰ ফাইনেলত তেওঁলোক দশম বাছনিপ্ৰাপ্ত বেলজিয়ামৰ ছেণ্ডাৰ গিলে আৰু আৰু জোৰান ভিগেনৰ মুখামুখি হ'ব।

০০০০০

দক্ষিণ আফ্ৰিকাই যোৱা নিশা আই চি চি টি-২০ বিশ্বকাপ প্ৰতিযোগিতাৰ এখন খেলত শ্ৰীলংকাক ৬ উইকেটত পৰাস্ত কৰে। নিউয়ৰ্কৰ নাছাউ কাউণ্টি আন্তঃৰাষ্ট্ৰীয় ক্ৰিকেট ষ্টেডিয়ামত অনুষ্ঠিত খেলখনত দক্ষিণ আফ্ৰিকাই ১৬ অভাৰ আৰু ২ বলত ৪টা উইকেট হেৰুৱাই ৭৮ বানৰ বিজয় লক্ষ্য অতিক্ৰম কৰে।

ইয়াৰ পূৰ্বে প্ৰথমে বেট ধৰাৰ সিদ্ধান্ত লৈ শ্ৰীলংকাই ১৯ অভাৰ আৰু ১টা বলত আটাইকেইটা উইকেট হেৰুৱাই ৭৭ বান কৰে। দলটোৰ হৈ কুশল মেণ্ডিছে ৩০টা বলত সৰ্বাধিক ১৯ বানৰ বৰঙণি আগবঢ়ায়। এয়া হ'ল টি-২০ আন্তঃৰাষ্ট্ৰীয় ক্ৰিকেট খেলৰ ইতিহাসত শ্ৰীলংকাৰ সৰ্বনিম্ন স্কৰ। দক্ষিণ আফ্ৰিকাৰ হৈ এন্ড্ৰিক ন'টজেই ৪ অভাৰত ৭ বানত বিনিময়ত ৪টা উইকেট দখল কৰে। দলটোৰ কেশৱ মহাৰাজ আৰু কাগিছ' ৰাবাডাই দুটাকৈ উইকেট লাভ কৰে। ন'টজেক প্লেয়াৰ অৱ দা মেচ হিচাপে ঘোষণা কৰা হয়।

প্ৰতিযোগিতাত সম্প্ৰতি গায়ানাৰ প্ৰভিডেন্স ষ্টেডিয়ামত আফগানিস্তান উগাণ্ডাৰ বিৰুদ্ধে অৱতীৰ্ণ হৈছে।

০০০০০

ভাৰতৰ মহিলা ফুটবল দলটো আজি উজবেকিস্তানৰ বিৰুদ্ধে দ্বিতীয়খন বন্ধুত্বপূৰ্ণ খেলত অৱতীৰ্ণ হ'ব।
খেলখন ভাৰতীয় সময় অনুসৰি সন্ধিয়া চাৰে ৫ বজাত টাছখণ্ডত অনুষ্ঠিত হ'ব।

ভাৰতীয় দলটো উজবেকিস্তানৰ বিৰুদ্ধে অনুষ্ঠিত প্ৰথমখন বন্ধুত্বপূৰ্ণ খেলত ০-৩ ফলাফলত পৰাস্ত হৈছিল।

০০০০০

ভাৰতৰ লক্ষ্য সেন, এইচ এছ প্ৰণয়, কিদাম্বী শ্ৰীকান্ত, প্ৰিয়াংশু বাজাৰাট আৰু কিৰণ জৰ্জ আজি
ইন্দোনেছিয়াৰ ৰাজধানী জাকাৰ্টাত অনুষ্ঠিত ইন্দোনেছিয়ান অপেন বেডমিণ্টন প্ৰতিযোগিতাৰ পুৰুষৰ ছিংগলছৰ
প্ৰথম ৰাউণ্ডৰ খেলত অৱতীৰ্ণ হ'ব। একেদৰে আজি এন সিক্কি ৰেড্ডী আৰু বি সুমিত ৰেড্ডীৰ যুটীটো মিক্সড
ডাবলছত আৰু তৃশা জলী আৰু গায়ত্ৰী গোপীচান্দৰ যুটীটো মহিলাৰ ডাবলছৰ প্ৰথম ৰাউণ্ডত অৱতীৰ্ণ হ'ব।

০০০০০

সমাপ্ত